



**FIL-QORTI ĊIVILI
(SEZZJONI TAL-FAMILJA)**

IMHALLEF

ONOR. JOSEPH R. MICALLEF LL.D.

ILLUM, il-Ħamis, 22 ta' Frar, 2018

Rik. Nru. 15/18/2JRM

Fl-Atti tar-Rikors għall-Ħruġ ta' Mandat ta' Inibizzjoni Numru 15/18 fl-ismijiet:

Jane AĠIUS

vs

John AĠIUS

Il-Qorti:

Rat ir-Rikors imressaq fit-30 ta' Jannar, 2018, li bih u għar-raġunijiet hemm infissra, ir-rikorrenti talbet li din il-Qorti toħroġ Mandat ta' Inibizzjoni biex iżomm lill-intimat żewġha milli "bi kwalunkwe mod jiddisponi *intervivos*, sew b'titolu oneruż kif ukoll b'titolu gratuwitu, kif ukoll milli jaggrava b'xi piż jew dejn kwalsijasi assi u/jew investimenti miżmuma mal-Malta Stock Exchange u ma' *CalamattaCuschieri*; liema investimenti jinsabu fuq isem l-intimat waħdu

u dana minkejja li huma appartenenti l-komunjoni tal-akkwisti” eżistenti bejnha u bejnu;

Rat id-degriet tagħha tat-30 ta’ Jannar, 2018, li bih laqgħet it-talba tar-rikorrenti b’mod provvizorju, ordnat in-notifika lill-intimat bi żmien għaxart ijiem għat-Twegiba, u qiegħdet ir-rikors għas-smiġħ tal-15 ta’ Frar, 2018;

Rat it-Twegiba mressqa mill-intimat fis-6 ta’ Frar, 2018, li biha u għar-raġunijiet hemm imsemmija, laqa’ għat-talba għall-ħruġ tal-Mandat billi, b’mod preliminari, qal li l-atti kollha mressqa fil-Qrati Superjuri għandhom bil-ligi¹ isiru skond il-formoli miġjuba fl-Iskeda “B” tal-istess Kodiċi, u li, fil-każ tallum, ir-rikorrenti jmissha nqdiet bil-formola numru wieħed u għoxrin (21), imma nqdiet b’oħra. Fil-mertu, laqa’ billi qal li l-ligi trid li talba għall-ħruġ tal-Mandat tintlaqa’ biss jekk kemm-il darba min jitolbu juri li dan huwa meħtieġ għall-ħarsien tal-jedd li jrid iħares. Fil-fehma tiegħu, qal li l-jedd tar-rikorrenti seta’ jithares tajjeb biżżejjed kieku talbet il-ħruġ ta’ Mandat ta’ Sekwestru minflok il-ħruġ ta’ dan il-Mandat;

Semgħet it-trattazzjoni tal-avukati tal-partijiet;

Rat l-atti kollha tar-rikors, magħduda nota mressqa mir-rikorrenti waqt is-smiġħ;

Rat id-degriet tagħha tal-15 ta’ Frar, 2018, li bih ħalliet ir-rikors għall-provvediment;

Ikkunsidrat:

Illi tqis li r-rikorrenti qiegħda titlob li l-intimat jitwaqqaf milli b’xi mod jiddisponi jew jgħabbi b’xi att *inter vivos* kemm jekk bi ħlas jew b’xejn, kwalsijasi assi u/jew kwalsijasi investimenti magħmulin f’ismu u miżmuma mill-Borża ta’ Malta u ma’ d-ditta ta’ investituri *CalamattaCuschieri*;

Tqis li r-rikorrenti u l-intimat huma mizzewġin imma bejniethom hemm kawża għall-firda personali quddiem din il-Qorti (diversament presjeduta)²;

Tqis li ż-żwieġ tal-partijiet huwa regolat mis-sistema tal-komunjoni tal-akkwisti. Fost il-ġid tal-partijiet fl-imsemmija komunjonijiet, hemm għadd ta’ investimenti regiġtrati f’isem l-intimat fil-Borża ta’ Malta³;

¹ Art. 1007 tal-Kap 12

² Rik. Nru. 253/14RGM (imħollija għas-6.3.2018)

Tqis li r-rikorreni trid li ladarba l-imsemmija investimenti saru minn żewġha matul iż-żwieġ, imma saru fuq ismu biss, is-sehem tagħha minnhom bħala sehemha mill-imsemmija komunjoni ma jittifisx u dan jista' jsir jekk kemm-il darba l-intimat ma jinżammx b'Mandat milli jagħmel dan bla ma għandu għalfejn jitlob l-intervent tagħha u minn wara daharha;

Tqis li l-Mandat li r-rikorreni qiegħda titlob il-ħruġ tiegħu llum huwa wieħed “ġenerali” maħsub taħt l-artikolu 873 tal-Kodiċi tal-Proċedura Ċivili u mhux dak taħt l-artikolu 876 tal-istess Kodiċi;

Tqis, għalhekk, li ladarba r-rikorreni ressqet it-talba tagħha taħt is-sura tal-Mandat ta' Inibizzjoni “ġenerali”, hija trid twettaq il-ġustifikazzjoni tat-talba tagħha skond dik l-għażla, kif kieku kien ikun biżżejjed li jsir f'każ ta' Mandat ta' Inibizzjoni taħt l-artikolu 876 tal-istess Kodiċi;

Tqis li l-għan ta' talba għall-ħruġ ta' Mandat ta' Inibizzjoni huwa dak li jzomm persuna milli tagħmel xi haġa li tkun li tista' tkun ta' ħsara lill-parti li titlob il-ħruġ tal-Mandat⁴;

Tqis li bil-liġi, jeħtieġ li r-rikorreni juri żewġ ħwejjeġ biex ikun jisthoqqlu jikseb il-ħruġ ta' Mandat bħal dak. L-ewwel haġa li jrid juri hi li l-Mandat huwa meħtieġ biex jitharsu l-jeddijiet pretiżi mir-rikorreni. It-tieni haġa hi li r-rikorreni ikun jidher li għandu, mad-daqqa t'għajn (*prima facie*) dawk il-jeddijiet. Il-ħtieġa li jintwera li l-parti li titlob il-ħruġ ta' Mandat bħal dan ikollha *prima facie* l-jeddijiet pretiżi hija ħtieġa oġġettiva u mhux soġġettiva li tiddependi mid-diskrezzjoni tal-ġudikant⁵. Tali jedd jew jidher mad-daqqa t'għajn jew, għall-finijiet ta' dan il-Mandat, ma jeżistix;

Tqis li, minn kliem il-liġi nfisha, iż-żewġ elementi huma kumulativi u mhux alternativi. Jekk xi wieħed minn dawn iż-żewġ elementi ma jirriżultax, il-Qorti għandha tiċhad it-talba għall-ħruġ ta' mandat bħal dak. Siewi wkoll li wieħed iżomm quddiem għajnejh li l-proċedura li hija maħsuba biex titqies talba bħal din huwa mixtieq li tkun waħda sommarja, billi mhuwiex mistenni li jitressaq quddiem il-Qorti fi stadju bħal dak kulma jmissu jitressaq quddiemha waqt is-smiġħ tal-kawża dwar l-istess jedd. Huwa għalhekk li llum il-liġi nbidlet u stabiliet żminijiet qosra u preċiżi li fihom it-talba għall-ħruġ ta' dan il-Mandat għandha jew tintlaqa' jew tigi miċħuda⁶;

³ Ara Dok “ANU”, f'paġġ. 12 – 4 tal-atti

⁴ Art. 873(1) tal-Kap 12

⁵ App. Civ. 14.7.1988 fil-kawża fl-ismijiet *Grech pro et noe vs Manfre'* (Kollez. Vol: LXXII.ii.290)

⁶ Art. 875(3) tal-Kap 12

Tqis li minn dan joħroġ li l-Mandat ta' Inibizzjoni huwa mezz proċedurali eċċezzjonali u mhux normali ta' provediment legali⁷. Il-ħarsien li l-liġi timmira għalih fit-talba tal-parti rikorrenti huwa dak li, mingħajr il-ħruġ tal-Mandat, il-jedd li jista' jkollu jitneħħa darba għal dejjem u b'mod irrimedjabbli. Dan ma jfissirx li l-fatt li talba għall-ħruġ ta' Mandat ta' Inibizzjoni tintlaqa', ikun ifisser li l-jedd huwa ippruvat. Bħalma lanqas ifisser li l-fatt li talba għall-ħruġ ta' Mandat bħal dak ma tintlaqax ikun ifisser li l-jedd pretiż ma jeżistix. It-tiftix li trid tagħmel il-Qorti huwa dak jekk, bl-egħmil li minnu qiegħed jibza' r-rikorrent, jistax jintilef darba għal dejjem jedd li l-istess rikorrent jidher li jkun għandu fil-waqt li ressaq it-talba għall-ħruġ tal-Mandat;

Tqis li, dwar l-ewwel **eċċezzjoni preliminari** mqajma mill-intimat, din donnha tinbena fuq is-siwi tal-għażla min-naħa tar-rikorrenti tal-formola li nqdiet biha biex titlob il-ħruġ tal-Mandat;

Tqis li, b'mod ġenerali, eċċezzjonijiet ta' xejra preliminari ma jintlaqgħux fi proċedura bħal din fejn it-tiftix li trid tagħmel il-Qorti għas-siwi ta' talba għall-ħruġ ta' Mandat m'għandux jitfixkel jew jitwaqqaf b'indaġni dwar kwestjonijiet ta' eċċezzjonijiet preliminari, jekk mhux għax jirrizulta xi difett fil-ħtigijiet jew fil-forma li l-liġi titlob minn Mandat bħal dak⁸;

Tqis li l-imsemmija eċċezzjoni tirrigwarda s-siwi formali tal-att ġudizzjarju mressaq. Biex att ġudizzjarju jkun bla siwi jew irritu, irid jintwera li tkun tghodd xi waħda mill-erba' ċirkostanzi maħsuba fl-artikolu 789(1) tal-Kapitolu 12 tal-Liġijiet ta' Malta. Fil-każ tal-lum, l-argument imqajjem mill-intimat jidher li jmiss l-artikolu 789(1)(ċ) u (d) tal-Kap 12;

Tqis li l-fatt waħdu li r-rikorrenti nqdiet bil-formola tal-Mandat ta' Inibizzjoni "ġenerali" (Formola 21) minflok dik partikolari ma jwassalx għan-nuqqas ta' siwi tal-att. Ta' min jgħid li l-formola taħt l-artikolu 876 (Formola 22) hija biss waħda minn suriet partikolari maħsuba mil-liġi fl-għamla tal-Mandat ta' Inibizzjoni, iżda ma hemm imkien li kreditur ma jistax jinqeda bil-Formola "ġenerali" tal-Mandat biex iħares il-pretensjonijiet tiegħu. Kif ingħad qabel, ladarba r-rikorrent ikun għażel li jinqeda bil-Formola "ġenerali", jkun tefa' fuqu l-piż li jissoddisfa l-elementi kollha meħtieġa biex jikseb il-ħruġ tal-Mandat minnu mitlub, haġa li ma jkollux għalfejn jagħmel li kieku jkun għażel li jinqeda bil-Formola taħt l-artikolu 876. Minbarra dan, l-intimat naqas li juri xi ħsara ġarrab bil-fatt li r-rikorrenti nqdiet b'formola minflok b'ohra⁹, ladarba dawn it-tnejn jirrigwardaw l-istess Mandat. Kien ikun, forsi, argument iehor li

⁷ Ara, Kumm. 22.9.1994 fl-Att tar-Rikors fl-ismijiet *Angelo Xuereb vs Marin Hili*

⁸ App. Civ. 11.5.1962 fil-kawża fl-ismijiet *Sammut vs Sammut et* (Kollez. Vol: XLVI.i.242)

⁹ Ara Art. 789(1)(ċ) tal-Kap 12

kieku r-rikorrenti riedet toħroġ Mandat kawtelatorju ieħor u nqdiet minflok bil-Formola tal-Mandat ta' Inibizzjoni: iżda hawnhekk ma ġarax hekk;

Tqis li huwa tabilhaqq minnu li r-rikorrenti fl-ebda parti mir-rikors tagħha ma ssemmi xi kreditu jew somma li hija tippretendi mingħand l-intimat żewġha jew biex tħarisha bil-ħruġ tal-Mandat minnha mitlub, imma l-liġi ma titlobx bilfors it-tismija ta' kreditu, imma ta' "pretensjoni". Kemm hu hekk, huwa minnu li, fil-każ ta' Mandat ta' Inibizzjoni, normalment ma tidholx kwestjoni ta' tismija ta' ammonti u valuri, l-aktar fejn il-jedd li l-parti rikorrenti tkun qiegħda tikkawtela jkun xi jedd li ma jissarrafx fi flus (kemm hu hekk, jingħad li l-element tal-ħtieġa għall-ħruġ tal-Mandat tiġi nieqsa jekk kemm-il darba l-jedd li r-rikorrent ikun irid iħares jista' jingħata rimedju dwaru b'azzjoni għad-danni). Issa f'dan il-każ, ir-rikorrenti wriet li minn xi snin 'l hawn miexja proċeduri maħsuba li jwasslu għall-firda personali u l-effetti l-oħrajn li azzjoni bħal dik iġġib magħha, fosthom dik tal-likwidazzjoni u l-qasma tal-ġid tal-komunjoni tal-akkwisti. L-intimat ma jmerix dan il-fatt;

Tqis li għalhekk, ladarba t-talba tar-rikorrenti hija waħda għal ħruġ tal-Mandat ta' Inibizzjoni, il-fatt li hija trid tħares l-interessi tagħha fil-komunjoni tal-akkwisti u ssemmi l-biżżeġja li tiflef tali ħarsien jekk kemm-il darba ma kellhiex tintlaqa' t-talba tagħha għall-ħruġ tal-Mandat, jikkostitwixxi fil-fehma ta' din il-Qorti, t-tismija tal-pretensjoni li l-liġi titlob mir-rikorrenti. L-għamla ta' rimedju mitlub huwa wieħed konservattiv tal-istat ta' fatti u dak li jista' jintalab bis-saħħa tal-Mandat "speċjali" taħt l-artikolu 876 m'għandux ma jkunx ukoll jista' jintalab bis-saħħa tal-Mandat "ġenerali" taħt l-artikolu 873, jekk kemm-il darba jintwerew l-elementi meħtieġa li ssemmeq qabel;

Tqis għalhekk li l-eċċezzjoni preliminari tal-intimat, safejn trid li l-Qorti ssib li l-att ġudizzjarju li bih ir-rikorrenti nqdiet huwa att null, ma hijiex tajba u mhix se tintlaqa';

Tqis li l-liġi tħares il-"jedd" *prima facie*, bħala rekwizit meħtieġ għall-ħruġ tal-Mandat. Wieħed irid jagħraf li l-jedd li jeħtieġ jithares mhux biżżejjed li jkun sempliċi diffikulta'¹⁰, disaġju jew tħassib;

Tqis li l-jedd *prima facie* li r-rikorrenti tippretendi li għandha f'dan ir-rigward hu dak li jithares l-interess tagħha fil-komunjoni tal-akkwisti b'mod partikolari li l-ġid li jagħmel mill-istess komunjoni ma jitteħidx jew jgħaddi għand ħaddieħor. B'mod partikolari tgħid li sa minn dejjem dwar l-investimenti msemmija qabel l-intimat qatt ma taha tagħrif u dejjem mexxa waħdu, minkejja l-interess u s-sehem tagħha fl-istess investimenti;

¹⁰ Kumm. 26.5.1995 fl-atti tar-Rikors għall-ħruġ ta' Mandat ta' Inibizzjoni fl-ismijiet *Cassar Pulliċino noe vs Caruana Curran noe et* (Kollez. Vol: LXXXIX.iv.1387)

Tqis li l-intimat ma ċaħadx din l-allegazzjoni;

Tqis li r-rikorrenti wriet li tabilħaqq għandha jedd mad-daqqa t'għajn li jixraq li jkun imħares. Kif ingħad qabel, jekk kemm-il darba l-liġi tagħti lil persuna li għamlet jew tkun ser tagħmel quddiem qorti kawża għall-firda personali l-jedd għaldaqshekk biss li titlob li toħroġ Mandat, allura dan ifisser li f'għajnejn il-liġi dan huwa jedd "*prima facie*" tajjeb biżżejjed biex talba bħal dik tintlaqa';

Tqis għalhekk li l-element tal-jedd mad-daqqa t'għajn jirriżulta li huwa soddisfatt;

Tqis li dwar il-ħtieġa tal-ħruġ tal-Mandat sabiex l-għemil li r-rikorrenti trid iżżomm lill-intimat milli jwettaq, il-Qorti ssib li dan l-element jirriżulta wkoll. L-element tal-ħtieġa għall-ħruġ ta' Mandat bħal dan tintrabat sewwa ma' l-fatt jekk il-ħsara li minnha l-parti rikorrenti tilminta tistax tkun waħda li ma tistax tisewwa mod ieħor. Jekk l-inkonvenjent jew in-nuqqas lamentat jista' jitneħħa, mqar b'deċiżjoni wara li jiġi mistharreġ il-każ fil-mertu¹¹, jiġi nieqes it-tieni element meħtieġ għall-ħruġ tal-Mandat;

Tqis li, f'dan il-każ, il-ħtieġa għall-ħruġ tal-Mandat tirriżulta għaliex, jekk kemm-il darba xi investimenti minn dawk li għalihom jirreferi r-rikors tabilħaqq jgħaddu f'idejn haddieħor jew jekk l-intimat jirhan jew b'xi mod ieħor jgħabbi l-istess investimenti, jkun b'dan il-mod qiegħed jittrasferixxi, jirhan jew jgħabbi wkoll sehem martu r-rikorrenti fl-istess investimenti u, sa dan ir-rigward, ikun qiegħed iġibilha ħsara li ma tisewwiex mod ieħor. Il-fatt li l-intimat jallega li martu setgħet inqdiet bil-ħruġ ta' Mandat kawtelatorju ieħor (isemmi l-Mandat ta' Sekwestru) ma jzommx b'daqshekk mis-siwi tat-talba tagħha għall-ħruġ ta' dan il-Mandat partikolari;

Tqis li wieħed m'għandux jinsa li t-talba tal-Mandat tal-lum hija waħda li hija maħsuba li tikkonserva bla mittiefes u fl-istat attwali l-ġid tal-komunjoni li għalih il-Mandat jista' jirreferi. Min-naħa l-oħra, minħabba li l-Mandat jitkellem dwar hwejjeġ speċifiċi u mhux b'mod ġeneriku, l-intimat ma jistax jilminta li kull ġid huwa milqut u li huwa ma jistax idur għal ġid ieħor tal-komunjoni biex jissoddisfa l-ħtiġijiet tiegħu u biex jinqeda bi hwejġu;

Tqis għalhekk li ntwera tajjeb biżżejjed li dan l-element mitlub mil-liġi jirriżulta wkoll;

Għal dawn ir-raġunijiet il-Qorti qeġhda tiddeċiedi billi:

¹¹ P.A. AM 2.1.1993 fl-atti tar-Rikors għall-ħruġ tal-Mandat ta' Inibizzjoni fl-ismijiet *Avukat Victor Borġ Grech vs Joseph Gasan et noe*

Tiċhad l-eċċezzjoni preliminari tal-intimat dwar is-siwi tal-att imressaq mir-rikorrenti, għaliex mhix mistħoqqa fil-fatt u fid-dritt; u

Tilqa' t-talba tar-rikorrenti għall-hruġ tal-Mandat ladarba jirriżultaw l-elementi kollha mitluba mil-liġi għall-hruġ tiegħu, bl-**ispejjeż** kontra l-intimat.

Mogħti katedralment illum, il-Ħamis 22 ta' Frar, 2018.

**Onor. Joseph R. Micallef LL.D.,
Imhalled**